

શિક્ષા શાળાને

(દયારામ)

સરવ કામ છાંડીને પરથમ શ્રીગુરુ ગોવિન્દ ભજિયે જી;
સકલ કામના – સિદ્ધિ જેથી, વારે તેહેને તજિયે.
શિક્ષા શાળાને.....

પરોપકાર, પ્રીતિ, મદુ વાણી; મોટા જન તે જાણોજી;
નિર્દય, આપસ્વારથી, જૂઠા; તે નીચા પરમાણો.
શિક્ષા શાળાને.....

ખરી મેહેનતનું દ્રવ્ય જોડિયે, નીચ નજર ના કરિયે જી;
પાછલથી પસ્તાવો ઉપજે, હાણ હાંસીથી ડરિયે.
શિક્ષા શાળાને.....

વિના વિચાર્યું કામ કરે તે પાછલથી પસ્તાય જી;
બગડી બૂંદ ન હોજે સઘરે, મળે ન તક જે જાય.
શિક્ષા શાળાને.....

ઋણ કાઢીને ખરચ ન કરિયે, દાટી ન સહિયે દુઃખજી;
જેહેવી સંપત તેહેવું ભોજન, સદા પામિયે સુખ્ખ.
શિક્ષા શાળાને.....

સુખ આવ્યે છાકી ન જૈયે, દુઃખ આવ્યે નવ ડરિયે જી;
આપણાથી અધિકાંને જોઈને ગરવ કલેશને હરિયે.
શિક્ષા શાળાને.....

લાખ ગમાવી સાખ રાખજો, સાખે મળશે લાખ જી;
લાખ ખરચતાં સાખ નહિ મળે, સાખ ગયે સહુ ખાખ.
શિક્ષા શાળાને.....

ભક્તિમિત્ર • bhaktimitra.in